



## P. Ramon jiccelebra l-Quddiesa ta' Radd il-Ħajr għad-don tas-Sacerdozju



Nhar il-Ġimgħa 14 ta' Lulju, P. Ramon Farrugia ċcelebra Quddiesa ta' Radd il-Ħajr lil Alla għad-don tas-Sacerdozju wara li fit-30 ta' Ġunju flimkien ma' P. Clive Camilleri kien ordnat sacerdot minn Mons. Arcisqof Charles J. Scicluna.

Il-quddiesa ġiet iċcelebrata ġewwa l-Parroċċa ta' San Ġejtanu, il-Ħamrun, fejn bosta familjari u ħbieb ta' P. Ramon attendew għal din l-quddiesa. Matul il-quddiesa, P. Ramon irringrazzja lil Alla ta' dan id-don kbir li Alla issa qed jafdalha f'idejha, kif ukoll lil dawk kollha li akkumpanjawh matul il-mixja tiegħu biex jasal sa dan il-jum.

Skont it-tema meħuda mill-Vanġelu ta' San Matthew (Mt 28:20) "Jiena magħkom dejjem", dak li Ġesù qal lill-appostli qabel tela's-sema, P. Ramon se jkun qed iżomm dan il-vers quddiem għajnejh matul is-sacerdozju tiegħu



### Ikun li trid Int! Veru?

Matul ix-xahar ta' Lulju ċcelebrajna bosta qaddisin Franġiskani. Ftakarna fil-qdusija tagħhom fil-ħajja kkonsagrata. Iċcelebrajna il-kuraġġ tagħhom fix-xhieda li taw bis-sagrificju aħhari tal-martirju tagħhom. Ngħidilkom is-sewwa li mument minnhom, eżattament fit-tifkira ta' San Ġwann Wall u San Ġwann Jones fit-12 ta' Lulju, waqt li kont qiegħed inqaddes, ħassejtni tassew imċekken, umiljat u mtaqqal bil-medjokrità tiegħi, li waqt li qed niċcelebra l-merti ta' dawn il-qaddisin, jien mhux kapaċi mbagħad insofri bil-paċenzja, u għaliex le għall-Imħabba ta' Alla wkoll, dak li jdejjaqni f'ħajti minn jum għal jum. Is-sħana tas-Sajf, l-istorbju ta' madwari, l-affarijiet li ma jsirux kif nixtieq u nifhem jien, u elf ħaġa oħra, imqar nemusa jew dubbiena fitta! Bin il-bniedem ma kellux fejn imidd rasu, kif jgħidilna Hu, u jien irrid li nkun imdawwar bl-aqwa u bl-aħjar!

Kemm huwa minnu dak li qalilna il-Missier tagħna Franġisku, il-Fqajjar ta' Assisi meta tkellem fuq l-lmitazzjoni ta' Kristu, "Ejjew ilkoll kemm aħna, ħuti, naħsbu fuq ir-Raġħaj it-Tajjeb li ġarrab it-tbatija tas-salib biex isalva n-nagħaġ tiegħu! In-nagħaġ tal-Mulej imxew warajh fit-taħbit u fit-tiġrib, fil-mistħija u l-ġuh, fil-mard u fit-tiġrib, u f'kull għamla oħra; u ta' dan kollu ħadu l-ħajja ta' dejjem mingħand

ikompli f'paġna 2

ikompli f'paġna 3

minn paġna 1

il-Mulej. Għalhekk, **hu għajb kbir għalina**, il-qaddejja ta' Alla, li l-qaddisin ikunu għamlu l-għemejjel kbar, u aħnarridu biss nircievul-glorja u l-ġieħ għax noqogħdu nithaddtu fuqhom" (Ammonizzjonijiet No. 6).

Forsi għall-predikazzjoni ma jirbħilna hadd, imma kif insibu fit-tieni lezzjoni tal-Uffiċċju tal-Qari tal-festa ta' Sant'Antnin meħud minn priedka li l-Qaddis kien għamel għall-Pentekoste, "Min ikun mimli bl-Ispiritu s-Santu jitkellem b'bosta ilsna. Dawn il-bosta ilsna huma l-ħafna xhieda li tingħata lil Kristu, bħalma huma l-umiltà, il-faqar, is-sabar u l-ubbidjenza; li aħna nitkellmu bihom meta nuruhom lill-oħrajn fina nfnusna. Għax il-kelma toħroġ ħajja jekk jitkellem l-għemil. Mela ħa jieqaf il-kliem u jitkellem l-għemil. Kliem

għandna kemm irridu, imma fatti xejn, u għalhekk il-Mulej jishetna, kif sehet is-sigra tat-tin għax fha ma sabx frott imma weraq biss. Kif jgħid San Girgor: "Għall-predikatur hemm liġi li torbtu biex juri bl-għemil kulma jxandar bil-kliem". Għalxejn wieħed jiftaħar li jaf il-liġi jekk b'għemilu jgħib fix-xejn it-tagħlim tiegħu".

Kemm huwa sabiħ il-kliem tal-innu "Iddecidejt Mulej!" Kemm-il darba kantajnih forsi b'armonija ta' vuċi li tqanqal saħansitra l-għira tal-istess Anġli ta' Alla fis-Sema. Aktar attenti għall-armonija tal-vuċi milli għat-tifsir tal-kliem! Kemm kien hemm tassew armonija bejn dak li konna qed inkantaw biss bil-fomm, imma li ma kienx ħiereġ mill-qalb, ma kienx jirrifletti r-realtà ta' ħajjtna ta' kuljum?! "Hudni f'idejk u aghmel

bija dak li trid!", "Jien lest għalik u għal kulma trid!" Mhux ta' b'xejn li l-Malti jgħidlek, "Bejn il-kliem u l-fatti, hemm baħar jikkumbatti!" Għadhom ifissru xi ħaġa għalina illum valuri bħal "Sagrificċju" u "Faqar" u "Ubbidjenza"? jew saru biss kliem fieragħ? Basta ngħidu mbagħhad, "Ikun li trid Int!" Il-Mulej jagħtikom is-Sliem!

P. Richard S. Grech, OFM  
Ministru Provincjal

## Laqgħa Kongunta bejn id-Defnitorju Provincjali, l-Gwardjani u s-Superjuri.

Nhar it-Tnejn 10 ta' Lulju, 2017, fid-9.00am saret l-ewwel laqgħa tad-Defnitorju Provincjali l-ġdid minn wara ċ-ċelebrazzjoni tal-Kapitlu Provincjali Intermedju ta' Mejju 2017 u l-Kungress Kapitulari. Għal din il-laqgħa, li saret ġewwa iċ-Ċentru Franġiskan Porziuncola ta' Baħar iċ-Ċagħaq, kienu msejha biex ikunu preżenti u jieħdu sehem il-Gwardjanu u s-Superjuri Lokali kif ukoll is-Sur Paul Camilleri CEO tal-kumpanija tal-Provincja Franciscus Limited u P. Stephen Sciberras OFM, Direttur Spiritwali tal-istess ċentru.

Il-laqgħa bdiet b'talba mill-Ministru Provincjal u ħsieb qasir fuq it-tifkira liturgika tal-ġurnata u l-Vanġelu tal-jum. Wara l-Provincjal fetaħ l-ewwel parti tal-laqgħa fejn daww kollha preżenti kellhom l-opportunità jitkellmu fuq *Strengths, Weaknesses, Opportunities* u *Threats* (S.W.O.T.) li jaraw fil-fraternità provincjali u fil-komunitajiet rispettivi tagħhom. Kien mument dixxernimentanli li xeħet ħafna daww fuq ir-realtajiet

attwali li ninsabu fihom. Wara l-Ministru Provincjal qassam *handout* b'disa' punti ta' kif wieħed jista' jibni relazzjonijiet tajbin fost daww li magħhom jgħix u jaħdem. Il-Ministru Provincjal hegġeg lill daww preżenti sabiex jagħmlu mal-fraternitajiet rispettivi tagħhom dawn iż-żewġ eżerċizzi.

Wara waqfa għall-kafè, il-laqgħa kompliet b'diskussjoni dwar il-bidu tal-implimentazzjoni tal-Carbon Footprint Project, il-proġett tal-Biblojteka tal-Belt, l-irtiri tas-sena, il-kapitlu lokali u l-irtiri tax-xahar kif ukoll il-festa ta' San Franġisk fil-belt Valletta għal din is-sena. Aktar informazzjoni dwar dan kollu kollu tingħata fil-jiem u l-ġimgħat li ġejjin.

Il-laqgħa kongunta ntemmet b'ikla fraterna flimkien. Sakemm ma jinqala' xejn laqgħa oħra tad-Defnitorju Provincjali għandha ssir nhar it-2 ta' Ottubru 2017 ġewwa ċ-Ċentru Franġiskan Porziuncola, Baħar iċ-Ċagħaq.

### Awwissu

## Appuntamenti

- 2 ta' Awwissu, Festa tal-Porziuncola, Baħar iċ-Ċagħaq
- 3 ta' Awwissu, Festa Santa Klara – Quddiesa Solenni mmexxija mill-Ministru Provincjal P. Richard S. Grech, OFM fid-dar tal-Irtiri Manresa, Rabat, Għawdex, flimkien mas-sorijiet Klarissi, fis-6.00pm.
- 11 ta' Awwissu, Festa Santa Klara – Quddiesa Solenni mmexxija mill-Ministru Provincjal P. Richard S. Grech, OFM, fil-Monasteru ta' S. Klara, San Ġiljan, flimkien mas-sorijiet Klarissi fis-6.30pm.
- 25 ta' Awwissu, Prima Messa P. Clive Camilleri OFM ġewwa l-Bażilika ta' Sant'Elena, B'Kara, 6.30pm.

### Birthdays - Awwissu

11. P. Jimmy Zammit
13. P. Eddie Pace
14. P. Edward Zammit
24. P. Albert Micallef

### Festi - Awwissu

04. P. Jimmy Zammit
24. P. Bartholomew Gauci
31. P. Ray Scicluna
31. P. Raymond Falzon
31. P. Ramon Farrugia

## ...Quddiesa ta' Radd il-Ħajr

minn paġna 1

Li Alla jibqa' magħna u jkun magħna kemm fil-mument i sbieħ kif ukoll fil-mument i nqas sbieħ. P. Martin Coleiro, OFM kompli fuq din it-tema u għamillu l-omelija tal-okkażżjoni li fiha wera l-importanza li jkun fidil lejn dak li Alla jkun irid minnu għax Alla qatt ma jhalli 'l-bniedem waħdu. Hu semma l-irwol importanti li kellha Marija u li hi qatt ma waqfet tfahħar u tiringrazzja lil Alla ta' dak kollu li hi kienet għaddejja fil-ħajja tagħha u baqgħet dejjem fidila għal kulma Alla ppjana għaliha. Komplu li huwa importanti li hu qatt ma jhalli lil Alla u Alla jkun parti importanti mill-ħajja tiegħu speċjalment fejn jidhlo it-talb.

Waqt il-quddiesa kanta il-Kor Gaulitanus ta' Għawdex taħt it-tmexxija ta' Mro. Colin Attard.

P. Ramon bħalissa jinsab fil-fraternità tar-Rabat u huwa s-Segretarju tal-Provinċja, Vigarju tal-Kunvent u Animatur Vokazzjonali.

Minn naħa tagħna bħala Provinċja inwegħduh it-talb tagħna ħalli jkun verament strument f'idejn Alla. Ad Multos Annos!!



**Quddiesa ta' Radd il-Ħajr  
ta' P. Clive Camilleri OFM  
nhar il-Ġimgħa 25 ta' Awwissu ġewwa  
l-Bażilika ta' Sant'Elena, B'Kara, 6.30pm**



## Kappillan ġdid għal-Parroċċa tal-Madonna tas-Sacro Cuor Sliema

Nhar it-2 ta' Lulju, Festa tas-Sacro Cuor Sliema P. Paul Attard, OFM beda l-ħidma tiegħu ġewwa l-Parroċċa tal-Madonna tas-Sacro Cuor f'Tas-Sliema bħala Amministratur Parrokkjali sakemm jiġi maħtur Kappillan minn Mons. Arcisqof.

Il-Pussess tal-Kappillan se jkun nhar il-Ħadd, 3 ta' Settembru mill-Arcisqof ta' Malta Mons Charles J. Scicluna.

Sakemm jasal għall-Pussess isiru l-Ġurament u l-Istqarrija tal-Fidi u dan sar nhar it-Tlieta 25 ta' Lulju fil-Kurja tal-Arcisqof il-Furjana quddiem il-Vigarju Mons Joe Galea Curmi.

Dan huwa l-ewwel pass deċiżiv li bih P. Paul jista' jagħti bidu għal dan il-Ministeru ġdid fdat lilu bħala Ragħaj tal-Parroċċa tas-Sacro Cuor, Tas-Sliema.

Għal dan il-mument kien hemm bħala xhieda l-Ministru provinċjal P. Richard S. Grech ofm u Fr. Charles Bugeja.



## Kitchen Soup fil-Kunvent ta' Sta. Marija ta' Ġesù, il-Belt

Bil-motto "Agħtuhom intom x'jieklu" il-Kunvent tal-Belt, il-parti li tidhol għaliha minn Triq Sant' Ursola qed jiġi mibdul biex jsir 'Kitchen Soup'.

Il-kitchen Soup li hija taħt id-direzzjoni ta' P. Marcellino Micallef, OFM se tipprovdi ikla sħuna, nutrittiva u bbilanċjata tajjeb tliet darbiet fil-ġimgħa fl-ewwel fażi, filwaqt li iktar tard se toffri ikla ħamest ijiem fil-ġimgħa, mill-11.30am sas-1.30pm. Dawk li se jkunu mistiedna għall-Kitchen Soup se jkunu mill-Belt Valletta u mill-Floriana.

Għalkemm se jservu għal sagħtejn, il-ġurnata fil-kitchen soup hija ħafna itwal minn dik. Jibda fis-7.30am, meta l-koki jaslu biex jibdew iħejju l-ikla għall-mistednin li jieklu dak il-jum.

Barra l-kwantità tal-iklet sevuti, huwa wkoll importanti li tipprovdi ikel nutrittiv li se jsostni l-mistednin, imma fuq kollox huwa wkoll importanti l-approċċ tagħna. Kull ikla hija mfasla biex tkun b'saħħitha u hija magħmula mill-bilanċ rakkomandat ta' frott, ħxejjex, proteini u dieta Mediterranja.

Is-servizz jibda minnufih fil-11.30 am meta l-bibien jinfetħu u l-ewwel mistednin jibdew jidhru fih. Kull mistieden jaqbad trej mil-linja tal-ikel, jieqaf fejn hemm ix-xorb għal xarba u jieħu sigġu ma' mejda li se jkun fir-refettorju Franġiskan antik mibni fl-1584. Il-mistednin se jgawdu mużika 'live' minn mistednin jew mużiċisti oħra li huma lesti li joffru l-ħin tagħhom. Wara jew qabel l-ikla ta' nofsinhar, jagħmlu użu minn wieħed mill-programmi l-oħra li qed jiġu offruti, bħal qari, meditazzjoni, klassijiet tal-kompjuter jew servizzi tas-saħħa fuq il-post.

Sas-1.00pm l-aħħar mill-mistednin ikunu rċevew l-iklet tagħhom. Il-personel u l-voluntiera joqogħdu bilqegħda għal iklet tagħhom stess. Sat-2.30pm il-voluntiera iknu telqu. Imbagħad jibda t-tindif. Sa l-4.00pm l-aħħar moppijiet jisparixxu fl-armarju, il-magni jintfew u jaqa' s-skiet sas-7.30 am tal-għada, meta jibda kollox mill-ġdid.

